



**QORTI TAL-MAGISTRATI (MALTA)
BHALA QORTI TA' GUDIKATURA KRIMINALI**

**MAGISTRAT DR.
GIOVANNI GRIXTI**

Seduta ta' l-10 ta' Dicembru, 2008

Numru 711/2005

**Il-Pulizija
(Spt. Dennis Theuma)
vs
Kevin Fiorini**

Kawza. Nru. 711/05

Il-Qorti;

Rat l-imputazzjoni migjuba kontra **Kevin Fiorini** ta' 25 sena, bin Mario w Domenica, mwieled San Giljan fis-27 ta' Marzu, 1980, residenti 'Thank God', Triq Valperga, Fgura u detentur tal-karta ta' l-identita' bin-numru 192980(M);

Talli f'dawn il-Gzejjer fil-lejl ta' bejn it-12 u t-13 t'Awissu, 2005, u fix-xhur ta' qabel din id-data;

a) Assocja ruhu ma xi persuna jew persuni ohra f'dawn il-Gzejjer jew barra minn dawn il-Gzejjer sabiex ibiegh jew

jitraffika medicini (ecstasy) f'dawn il-Gzejjer kontra d-disposizzjonijiet tal-Ordinanza dwar il-Medicini Perikolużi, Kap 101 tal-Ligijiet ta' Malta jew li jipromwovi, jikkostitwixxi, jorganizza jew jiffinanzja l-assocjazzjoni;

b) Itraffika, biegh, qassam jew offra li jitraffika, jbiegh jew iqassam medicina psikotropika w ristretta (ecstasy) minghajr awtorizzazzjoni specjali bil-miktub mis-Supretendent tas-sahha pubblika, bi ksur tad-disposizzjonijiet ta' l-Ordinanza dwar il-Professjoni Medika u l-Professjonijiet li ghandhom x'jaqsmu maghha, Kap 31 tal-Ligijiet ta' Malta u r-Regolamenti dwar il-Kontroll tal-Medicini, Avviz Legali 22 tal-1985 kif emendati;

c) Kellu fil-pussess tieghu medicina psikotropika u ristretta (ecstasy) minghajr awtorizzazzjoni specjali bil-miktub mis-Supretendent tas-Sahha Pubblika, bi ksur tad-disposizzjonijiet ta' l-Ordinanza dwar il-Professjoni Medika u l-Professjonijiet li ghandhom x'jaqsmu maghha, Kap 31 tal-Ligijiet ta' Malta u r-Regolamenti dwar il-Kontroll tal-Medicini, Avviz Legali 22 tal-1985 kif emendati, liema medicini instaghbu f'cirkostanzi li juru li ma kienitx ghall-uzu esklussiv tieghu;

d) Kellu fil-pussess tieghu r-raza mehuda mill-pjanta Cannabis jew xi preparazzjonijiet li jkollhom bhala bazi din ir-raza, u dan bi ksur tal-artikolu 8(a) tal-Kapitolu 101 tal-Ligijiet ta' Malta;

e) Kellu fil-pussess tieghu d-droga Kokajina, specifikata fl-ewwel skeda tal-ordinanza dwar il-Medicini Perikolużi, Kap 101 tal-Ligijiet ta' Malta, meta ma' kienx fil-pussess ta' awtorizzazzjoni ghall-importazzjoni jew esportazzjoni mahrug mit-Tabib Principali tal-Gvern, skond id-disposizzjonijiet tar-4 u tas-6 taqsima tal-Ordinanza, u meta ma' kienx bil-licenzja jew xort'ohra awtorizzat li jimmanifattura jew li jforni d-droga msemija u ma' kienx b'xi mod iehor, bil-licenzja mill-President ta' Malta li jkollu fil-pussess tieghu dina d-droga, u naqas li jipprova li d-droga msemija giet fornuta lilu ghall-uzu tieghu skond ir-ricetta kif provdut fir-regolamenti msemija, u dan bi ksur tar-regolament 8 tar-regoli tal-

1939 dwar il-Kontroll Intern tad-Drogi Perikoluzi (G.N. 292/1939) kif sussegwentement ammendati u bi ksur tal-Ordinanza Dwar il-Medicini Perikoluzi, Kap. 101 tal-Ligijiet ta' Malta;

f) Kellu fil-pussess tieghu d-droga Eroina specifikata fl-ewwel skeda tal-Ordinanza dwar il-Medicini Perikoluzi, tal-Kapitolu 101 tal-Ligijiet ta' Malta meta ma kienx fil-pussess ta' awtorizzazzjoni ghall-importazzjoni jew ghal esportazzjoni mahrug mit-Tabib Principali tal-Gvern skond id-disposizzjonijiet tar-4 u s-6 Taqsima tal-Ordinanza u meta ma kienx bil-licenzja jew xort'ohra awtorizzata li jimmanifattura, jew li jforni d-droga msemmija u meta ma kienx b'xi mod iehor bil-licenzja mill-President ta' Malta li jkollu d-droga imsemmija fil-pussess tieghu u naqas li jipprova li d-droga msemmija giet fornuta lilu ghal uzu tieghu skond ir-ricetta kif provdut fir-regolamenti msemmija u dan bi ksur tar-regolament 8 tar-regoli 1939 dwar il-kontroll intern tad-drogi perikoluzi (G.N. 292/1939) kif sussegwentement emendati u bi ksur tal-ordinanza dwar il-Medicini Perikoluzi Kap 101 tal-Ligijiet ta' Malta;

Il-Qorti hija wkoll mitluba sabiex barra milli tapplika l-piena skond il-ligi tordna lill-imputat ihallas l-ispejjez li ghandhom x'jaqsmu mal-hatra ta' l-esperti skond l-artikolu 533 tal-Kap 9 tal-ligijiet ta' Malta u titratta mal-imputat talli kiser il-kondizzjonijiet ta' diversi sentenzi, liema sentenzi huma difinittivi u ma jistghux jithassru.

Rat l-ordni tal-avukat generali tal-14 t'Awissu 2005 skond l-artikolu 22(2) tal-Kap 101 u skond l-artikolu 210A(2) tal-Kap 31 sabiex l-imputat jitressaq quddiem il-Qorti Kriminali (Malta) sabiex iwiegeb ghall-akkuzi migjuba kontra tieghu ghall ksur tal-provvedimenti tal-istess Kap 101 u 31;

Rat ukoll il-kontro ordni tal-avukat generali tal-25 ta' Jannar 2007 skond l-artikoli 22(2) u 31 tal-Kap 31 u tal-artikolu 120A (2C) tal-Kap 31 sabiex l-imputat ikun processat minn din il-Qorti;

Semghet il-provi;

Rat l-atti kollha tal-kawza;

Ikkunsidrat:

Illi waqt is-seduta tat-23 t'Awissu 2005, l-imputat irregistra ammissjoni dwar l-akkuzi kollha kif mizjuda sa dakinhar (ara fol 42 u 42). L-ewwel akkuza zdieget b'awtorizzazzjoni tal-Qorti fis-seduta tat-28 ta' Awissu u ghalhekk l-ammissjoni ma tkoprix l-ewwel akkuza Sussegwentement, fis seduta tad-9 ta' Marzu 2006, l-imputat irtira l-ammissjoni tieghu in vista ta' dak li xehed l-espert tal-Qorti dwar il-komposizzjoni kimika tat-317-il pillola allegatament ecstasy, liema komposizzjoni mhix sustanza kontrollata skond il-Kap 101.

Illi mill-provi mressqa, jirrizulta illi fil-lejl bejn it-12 u t-13 t'Awissu 2005, l-imputat kien gewwa vettura misjuqa minn persuna ohra u intlemah jarmi haga li dehret li kienet kalzetta. F'din il-kalzetta rrizulta li kien hemm 317-il pillola allegatament Ecstasy. Wara li saret tfittxija fuq il-persuna tal-imputat instab li kellu ukoll 25 pillola ohra. L-persuna li kienet qed issuq il-vettura ukoll kellha pilloli u sustanzi fuqha u din kienet soggetta ta' proceduri separati kontra taghha. L-imputat kien irrilaxxa stqarrija lill-Pulizija fejn ikkonferma illi l-kalzetta li kien rema barra l-karrozza kienet tikkontjeni 300 mitt pillola u li fuq il-persuna tieghu kellu 25 pillola ohra izda dawn il-25 kienu ghall-uzu personali tieghu. Hu ddikjara ukoll illi fil-vettura kienu instabu 100 pillola ohra li ha r-responsabilita taghhom is-sewwieq izda dan kienu ghadu kemm xtrahom minghand l-imputat. F'din l-istqarrija l-imputat iddikjara ukoll li gieli pejjep il-haxixa u gieli ha l-kokaina u l-eroina.

Is-sewwieq tal-vettura kkonferma bil-gurament quddiem Magistrat Inkwirenti, illi il-mitt pillola kienu tieghu u kien ghadu kemm xtrahom minghand l-imputat.

L-imputat ikkonferma l-istqarrija tieghu bil-gurament quddiem din il-Qorti u l-kontenut tax-xhieda tieghu kienet utili ghall-Pulizija tant li l-prosekuzzjoni iddikjarat li din ix-xhieda tissodisfa r-rekwiziti tal-artikolu 29 tal-Kap 101 (ara verbal tas-seduta 19 t'Ottubru, 2005).

Din il-kawza, izda, hadet zvolta ohra meta l-espert forensiku nominat mill-Magistrat Inkwirenti biex jaghmel ezamijiet kimici u jirrelata dwar il-pilloli u sustanzi misjuba, ikkonkluda illi it-tlett mitt pillola ma kienux komposti minn sustanzi kontrollati mill-ligi kif ukoll mill-25 pillola, 8 biss kienu jikkontjenu is-sustanza MDMA kontrollata bil-ligi. (Ara relazzjoni Dok MM1). L-imputat ikkonferma quddiem din il-Qorti illi l-25 pillola kienu ghall-uzu personali tieghu u ghalhekk dan in-numru issa jrid ikun konsidrat bhala 8 minhabba li irrizulta li 8 biss huma sustanza kontrollata bil-ligi.

Illi ghalhekk:

Dwar l-ewwel akkuza, certament ma jistax jinstab hati tal-ewwel akkuza dwar assocjazzjoni biex ibiegh jew jittraffika l-Ecstasy anke ghaliex l-provi juri biss li l-imputat xtara l-pilloli, anke jekk mhux kontrollati, minghand persuna ohra biex ibieghhom lil persuna ohra kif fil-fatt ghamel. Dan ma jammontax ghall-assocjazzjoni ghal skop ta' traffikar. Ghalhekk il-Qorti mhix qed issib lill-imputat hati tal-ewwel akkuza;

Dwar it-tieni akkuza, issir referenza ghax-xhieda tas-sewwieq tal-vettura, konfermata bil-gurament quddiem Magistrat Inkwirenti, li qal li din kienet it-tieni jew tielet darba li xtara minghand l-imputat izda fi kwantita' izghar ghaliex kien ghal uzu personali tieghu. Minkejja li huwa pacifiku li l-Qorti tista' tistrieħ fuq din il-verzjoni ghal sejbien tal-htija jekk il-fatti l-ohra jinkwadraw fl-assjem tal-provi, jirrizulta illi dan ix-xhud qed jitkellem fuq il-pilloli Ecstasy u ma hemm l-ebda raguni ghaliex ghandha tkun skartata l-possibilita' li dawn ukoll kienu komposti minn sustanza mhux kontrollata mil-ligi aktar u aktar meta l-imputat stess iddikjara bil-gurament li hu kien jixtri

Kopja Informali ta' Sentenza

minghand persuna li semma b'isimha u li l-prosekuzzjoni iddikjarat li tali xhieda kienet utili ghalha. Ghalhekk dan id-dubju ghandu jmur favur l-imputat u anke hawn mhix qed issibu hati;

Dwar it-tielet akkuza, minkejja li fuq il-persuna tal-imputat instabu 25 pillola irrizulta, a skans ta' ripetizzjoni, illi 8 minnhom biss kienu fil-fatt Ecstasy u ghalhekk, kif inhu risaput, mhux ammont sufficjenti biex persuna tinstab hati ta' pussess bl-intenzjoni ta' traffikar. Il-Qorti ghalhekk qed issibu hati biss ta' pussess semplici fir-rigward tat-tielet akkuza.

Ir-raba, l-hames u s-sitt akkuza kienu ammessi mill-imputat sia fl-istqarrija tieghu kif ukoll fid-deposizzjoni tieghu quddiem din il-Qorti u ghalhekk qed jinstab hati taghhom

Illi l-Qorti intalbet ukoll titratta mal-imputat ghall-ksur ta' kondizzjonijiet ta' diversi sentenzi definitivi kontra tieghu. Dwar dan kienet esebita sentenza tal-Qorti tal-Magistrati tat-12 ta' Mejju 2005 li permezz taghha l-imputat tqieghed taht Ordni ta' Probation ghall-tlett(3) snin minn dik id-data.

Ghalhekk filwaqt illi qed issib lill-imputat hati ta' pussess semplici dwar it-tielet akkuza, kif ukoll hati tal-akkuzi, 4, 5 u 6, tilliberah mill-akkuzi l-ohra;

Wara li rat l-artikoli 8(a), Taqsima 4 u 6 Artikolu 22 Kap 101, GN 29/1939, 120A tal-Kap 31. Bl-applikazzjoni tal-artikolu 29 tal-Kap 101, tillibera lill-imputat bil-kondizzjoni li ma jaghmilx rejat iehor fi zmien tlett snin mil-lum skond l-artikolu 22 tal-Kap 446.

Il-Qorti fissret lill-imputat l-obbligazzjonijiet tieghu naxxenti minn din is-sentenza.

Tordna konfiska u distruzzjoni tas-sentenzi esebiti u tinnomina ghal dan l-iskop lill-Ispizjar Mario Mifsud.

Kopja Informali ta' Sentenza

< Sentenza Finali >

-----TMIEM-----